



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

រាជរដ្ឋាភិបាលកម្ពុជា

លេខ: ១១២ អនក្រ.ជក

អនុក្រឹត្យ

ស្តីពី

**ការកំណត់យន្តការសម្រាប់គ្រប់គ្រងផែនការកសាងសមត្ថភាព
និងការស្រាវជ្រាវនិងការអភិវឌ្ឍលើវិស័យទូរគមនាគមន៍
និងបច្ចេកវិទ្យាគមនាគមន៍និងព័ត៌មាន**

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១២១៣/១៣៩៣ ចុះថ្ងៃទី២១ ខែធ្នូ ឆ្នាំ២០១៣ ស្តីពីការកែសម្រួលនិងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៤១៦/៣៦៨ ចុះថ្ងៃទី០៤ ខែមេសា ឆ្នាំ២០១៦ ស្តីពីការកែសម្រួលនិងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/២០ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងប្រៃសណីយ៍និងទូរគមនាគមន៍
- បានឃើញព្រះរាជក្រមលេខ នស/រកម/០១៩៦/១៨ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងសេដ្ឋកិច្ចនិងហិរញ្ញវត្ថុ
- បានឃើញព្រះរាជក្រមលេខ នស/រកម/០១៩៦/០១ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងអប់រំ យុវជន និងកីឡា
- បានឃើញព្រះរាជក្រមលេខ នស/រកម/០១០៥/០០៣ ចុះថ្ងៃទី១៧ ខែមករា ឆ្នាំ២០០៥ ដែលប្រកាសឱ្យប្រើច្បាប់ស្តីពីការបង្កើតក្រសួងការងារនិងបណ្តុះបណ្តាលវិជ្ជាជីវៈ
- បានឃើញព្រះរាជក្រមលេខ នស/រកម/១២១៥/០១៧ ចុះថ្ងៃទី១៧ ខែធ្នូ ឆ្នាំ២០១៥ ដែលប្រកាសឱ្យប្រើច្បាប់ស្តីពីទូរគមនាគមន៍

- បានឃើញអនុក្រឹត្យលេខ ៣៩ អនក្រ.បក ចុះថ្ងៃទី២៨ ខែមករា ឆ្នាំ២០១៤ ស្តីពីការរៀបចំនិងការប្រព្រឹត្តទៅនៃក្រសួងប្រៃសណីយ៍និងទូរគមនាគមន៍
- បានឃើញអនុក្រឹត្យលេខ ៧៤ អនក្រ.បក ចុះថ្ងៃទី០៨ ខែមិថុនា ឆ្នាំ២០១៥ ស្តីពីការកែសម្រួលមាត្រា២៦ មាត្រា ២៧ មាត្រា២៨ និងមាត្រា២៩ និងបំពេញបន្ថែមមាត្រា២៩ ស្ទួន នៃអនុក្រឹត្យលេខ ៣៩ អនក្រ.បក ចុះថ្ងៃទី ២៨ ខែមករា ឆ្នាំ២០១៤ ស្តីពីការរៀបចំនិងការប្រព្រឹត្តទៅនៃក្រសួងប្រៃសណីយ៍និងទូរគមនាគមន៍
- បានឃើញអនុក្រឹត្យលេខ ៤៨៨ អនក្រ.បក ចុះថ្ងៃទី១៦ ខែតុលា ឆ្នាំ២០១៣ ស្តីពីការរៀបចំនិងការប្រព្រឹត្តទៅនៃក្រសួងសេដ្ឋកិច្ចនិងហិរញ្ញវត្ថុ
- បានឃើញអនុក្រឹត្យលេខ ៥៨ អនក្រ.បក ចុះថ្ងៃទី១១ ខែឧសភា ឆ្នាំ២០១៥ ស្តីពីការរៀបចំនិងការប្រព្រឹត្តទៅរបស់ក្រសួងអប់រំ យុវជន និងកីឡា
- បានឃើញអនុក្រឹត្យលេខ ២៨៣ អនក្រ.បក ចុះថ្ងៃទី១៤ ខែវិច្ឆិកា ឆ្នាំ២០១៤ ស្តីពីការរៀបចំនិងការប្រព្រឹត្តទៅរបស់ក្រសួងការងារនិងបណ្តុះបណ្តាលវិជ្ជាជីវៈ
- យោងតាមសំណើរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ និងរដ្ឋមន្ត្រីក្រសួងប្រៃសណីយ៍និងទូរគមនាគមន៍

សម្រេច
ជំពូកទី១
បទប្បញ្ញត្តិទូទៅ

មាត្រា ១ .-

អនុក្រឹត្យនេះ មានគោលបំណងធានាការគ្រប់គ្រងនិងការអនុវត្តផែនការកសាងសមត្ថភាព និងការស្រាវជ្រាវ និងការអភិវឌ្ឍលើវិស័យទូរគមនាគមន៍ និងបច្ចេកវិទ្យាគមនាគមន៍និងព័ត៌មាន ដែលត្រូវស្ថិតនៅក្រោមការគ្រប់គ្រង ការចាត់ចែង និងការទទួលខុសត្រូវរបស់ក្រុមប្រឹក្សាភិបាលមូលនិធិនៃការកសាងសមត្ថភាព និងការស្រាវជ្រាវនិងការ អភិវឌ្ឍលើវិស័យទូរគមនាគមន៍ និងបច្ចេកវិទ្យាគមនាគមន៍និងព័ត៌មាន ដែលសរសេរកាត់ថា “**ក្រុមប្រឹក្សាមូលនិធិ ស.អ.**” ប្រកបដោយប្រសិទ្ធភាព ស័ក្តិសិទ្ធភាព តម្លាភាព និងគណនេយ្យភាព។

មាត្រា ២ .-

អនុក្រឹត្យនេះ មានគោលដៅកំណត់អំពី៖

- យន្តការអនុវត្តមូលនិធិនៃការកសាងសមត្ថភាព និងការស្រាវជ្រាវនិងការអភិវឌ្ឍលើវិស័យទូរគមនាគមន៍ និង បច្ចេកវិទ្យាគមនាគមន៍និងព័ត៌មាន
- ការប្រមូលនិងការប្រើប្រាស់មូលនិធិនៃការកសាងសមត្ថភាព និងការស្រាវជ្រាវនិងការអភិវឌ្ឍលើវិស័យ ទូរគមនាគមន៍ និងបច្ចេកវិទ្យាគមនាគមន៍និងព័ត៌មាន
- លក្ខខណ្ឌនិងនីតិវិធីនៃការផ្តល់មូលនិធិនៃការកសាងសមត្ថភាព និងការស្រាវជ្រាវនិងការអភិវឌ្ឍលើវិស័យ ទូរគមនាគមន៍ និងបច្ចេកវិទ្យាគមនាគមន៍និងព័ត៌មាន
- លក្ខខណ្ឌនិងនីតិវិធីនៃការទូទាត់រវាងភាគទានមូលនិធិនៃការកសាងសមត្ថភាព និងការស្រាវជ្រាវនិងការ អភិវឌ្ឍលើវិស័យទូរគមនាគមន៍ និងបច្ចេកវិទ្យាគមនាគមន៍និងព័ត៌មាន ជាមួយនឹងគម្រោងអនុវត្ត ការកសាងសមត្ថភាព និងការស្រាវជ្រាវនិងការអភិវឌ្ឍ
- ការត្រួតពិនិត្យ ការតាមដាន និងការវាយតម្លៃការប្រើប្រាស់មូលនិធិនៃការកសាងសមត្ថភាព និងការស្រាវជ្រាវ និងការអភិវឌ្ឍលើវិស័យទូរគមនាគមន៍ និងបច្ចេកវិទ្យាគមនាគមន៍និងព័ត៌មាន។

មាត្រា ៣ ..

អនុក្រឹត្យនេះ មានវិសាលភាពគ្របដណ្តប់លើការគ្រប់គ្រង ការចាត់ចែង និងការប្រើប្រាស់មូលនិធិនៃ ការកសាងសមត្ថភាព និងការស្រាវជ្រាវនិងការអភិវឌ្ឍលើវិស័យទូរគមនាគមន៍ និងបច្ចេកវិទ្យាគមនាគមន៍និងព័ត៌មាន ស្របតាមច្បាប់ស្តីពីទូរគមនាគមន៍នៃព្រះរាជាណាចក្រកម្ពុជា។

មាត្រា ៤ ..

និយមន័យនៃពាក្យបច្ចេកទេសក្នុងអនុក្រឹត្យនេះ ត្រូវបានកំណត់ដូចខាងក្រោម៖

គ្រឹះស្ថានអប់រំ បណ្តុះបណ្តាល ស្រាវជ្រាវនិងអភិវឌ្ឍ និងនវានុវត្ត សំដៅដល់ស្ថាប័នទទួលបន្ទុកផ្តល់ការអប់រំ ការបណ្តុះបណ្តាល ការស្រាវជ្រាវនិងការអភិវឌ្ឍ និងនវានុវត្ត ក្នុងវិស័យទូរគមនាគមន៍ និងបច្ចេកវិទ្យាគមនាគមន៍និង ព័ត៌មាន ដែលទទួលស្គាល់ដោយច្បាប់និងបទប្បញ្ញត្តិជាធរមាន។

ចំណូលដុល សំដៅដល់ប្រាក់ចំណូលទាំងអស់របស់ប្រតិបត្តិករទូរគមនាគមន៍ដែលបានមកពីប្រតិបត្តិការ ទូរគមនាគមន៍ ស្របតាមច្បាប់ស្តីពីទូរគមនាគមន៍ ដោយមិនទាន់កាត់កងចំណាយណាទាំងអស់ លើកលែងតែចំណូល ពីការលក់គ្រឿងសម្ភារៈបរិក្ខារទូរគមនាគមន៍។

មូលនិធិនៃការកសាងសមត្ថភាព និងការស្រាវជ្រាវនិងការអភិវឌ្ឍលើវិស័យទូរគមនាគមន៍ និងបច្ចេកវិទ្យា គមនាគមន៍និងព័ត៌មាន សំដៅដល់សំណុំនៃថវិកាទាំងឡាយដែលប្រើប្រាស់ដើម្បីទ្រទ្រង់ និងលើកកម្ពស់ដល់ការ កសាងសមត្ថភាព និងការស្រាវជ្រាវនិងការអភិវឌ្ឍវិស័យទូរគមនាគមន៍ បច្ចេកវិទ្យាគមនាគមន៍និងព័ត៌មាន តទៅសរសេរ កាត់ថា “មូលនិធិ ស.អ.”។

ជំពូកទី ២

ការគ្រប់គ្រងមូលនិធិនៃការកសាងសមត្ថភាព និងការស្រាវជ្រាវ និងការអភិវឌ្ឍលើវិស័យទូរគមនាគមន៍ និងបច្ចេកវិទ្យាគមនាគមន៍និងព័ត៌មាន

ផ្នែកទី ១

ក្រុមប្រឹក្សាភិបាលមូលនិធិនៃការកសាងសមត្ថភាព និងការស្រាវជ្រាវនិងការអភិវឌ្ឍ លើវិស័យទូរគមនាគមន៍ និងបច្ចេកវិទ្យាគមនាគមន៍និងព័ត៌មាន

មាត្រា ៥ ..

ក្រុមប្រឹក្សាមូលនិធិ ស.អ. មានសមាសភាពចំនួន ០៧ (ប្រាំពីរ) រូប ដូចខាងក្រោម៖

- | | |
|---|--------------------|
| - រដ្ឋមន្ត្រីក្រសួងប្រៃសណីយ៍និងទូរគមនាគមន៍ | ប្រធាន |
| - រដ្ឋលេខាធិការក្រសួងប្រៃសណីយ៍និងទូរគមនាគមន៍ | ១ រូប អនុប្រធានទី១ |
| - តំណាងក្រសួងសេដ្ឋកិច្ចនិងហិរញ្ញវត្ថុ | ១ រូប អនុប្រធានទី២ |
| - តំណាងក្រសួងអប់រំ យុវជន និងកីឡា | ១ រូប សមាជិក |
| - តំណាងក្រសួងការងារនិងបណ្តុះបណ្តាលវិជ្ជាជីវៈ | ១ រូប សមាជិក |
| - អគ្គនាយកនៃអគ្គនាយកដ្ឋានបច្ចេកវិទ្យាគមនាគមន៍និងព័ត៌មាន | សមាជិកអចិន្ត្រៃយ៍ |
| - អគ្គនាយកនៃអគ្គនាយកដ្ឋានប្រៃសណីយ៍និងទូរគមនាគមន៍ | សមាជិក |

សមាសភាពជាក់ស្តែងរបស់ **ក្រុមប្រឹក្សាមូលនិធិ ស.អ.** ត្រូវកំណត់ដោយសេចក្តីសម្រេចរបស់រាជរដ្ឋា-

ភិបាល។

មាត្រា ៦ ..

ក្រុមប្រឹក្សាមូលនិធិ ស.អ. មានមុខងារនិងភារកិច្ចដូចខាងក្រោម ៖

- គ្រប់គ្រងនិងចាត់ចែង មូលនិធិ **ស.អ.**
- ពិនិត្យនិងអនុម័តលើផែនការកសាងសមត្ថភាព និងការស្រាវជ្រាវនិងការអភិវឌ្ឍ
- លើកកម្ពស់និងជំរុញការកសាងសមត្ថភាព ការស្រាវជ្រាវនិងការអភិវឌ្ឍ និងនវានុវត្តន៍ ប្រកបដោយប្រសិទ្ធភាព ប្រសិទ្ធផល តម្លាភាព និងគណនេយ្យភាព
- ពិនិត្យនិងអនុម័តលើផែនការយុទ្ធសាស្ត្រនិងផែនការសកម្មភាពនៃការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍
- ពិនិត្យនិងអនុម័តលើផែនការនិងយន្តការប្រើប្រាស់មូលនិធិ **ស.អ.** និងយន្តការអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍
- ពិនិត្យនិងអនុម័តលើគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍
- គ្រប់គ្រងសមិទ្ធផលដែលទទួលបានពីគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍
- តាមដាន ត្រួតពិនិត្យ និងវាយតម្លៃលើការអនុវត្តផែនការយុទ្ធសាស្ត្រ និងផែនការសកម្មភាពនៃការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍
- រៀបចំរបាយការណ៍ស្តីពីវឌ្ឍនភាពនៃការអនុវត្តផែនការយុទ្ធសាស្ត្រ និងផែនការសកម្មភាពនៃការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ ជូនរាជរដ្ឋាភិបាល
- ធ្វើជាតំណាងស្របច្បាប់របស់មូលនិធិ **ស.អ.** ក្នុងការធ្វើកិច្ចសហប្រតិបត្តិការជាមួយក្រសួង ស្ថាប័នរដ្ឋ ឬឯកជន ដៃគូជាតិនិងអន្តរជាតិ និងភាគីពាក់ព័ន្ធផ្សេងទៀត
- ពិនិត្យនិងអនុម័តការផ្តល់ ការបន្ត ការផ្ទេរ ការផ្អាក ឬការបញ្ឈប់គម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍
- ពិនិត្យនិងអនុម័តលើថវិកា រួមទាំងថវិកាសម្រាប់ចំណាយរដ្ឋបាលប្រចាំឆ្នាំ និង
- អនុម័តលើរបាយការណ៍ហិរញ្ញវត្ថុប្រចាំឆ្នាំរបស់មូលនិធិ **ស.អ.**។

មាត្រា ៧ ..

ក្រុមប្រឹក្សាមូលនិធិ ស.អ. អាចមានអ្នកជំនាញការជាតិឬអន្តរជាតិមួយចំនួនដែលមានសមត្ថភាពជំនាញនិងបទពិសោធន៍ខ្ពស់ ដើម្បីជួយបម្រើការងារជាទីប្រឹក្សាបច្ចេកទេស។

មាត្រា ៨ ..

ក្រុមប្រឹក្សាមូលនិធិ ស.អ. មានសិទ្ធិប្រើប្រាស់ត្រារបស់ក្រសួងប្រៃសណីយ៍និងទូរគមនាគមន៍ (**ក.ប.ទ.**)។

ផ្នែកទី២

ដំណើរការរបស់ក្រុមប្រឹក្សាភិបាលមូលនិធិនៃការកសាងសមត្ថភាព និងការស្រាវជ្រាវ និងការអភិវឌ្ឍលើវិស័យទូរគមនាគមន៍ និងបច្ចេកវិទ្យាគមនាគមន៍និងព័ត៌មាន

មាត្រា ៩ ..

ក្រុមប្រឹក្សាមូលនិធិ ស.អ. មានរបបប្រជុំសាមញ្ញប្រចាំត្រីមាស និងប្រចាំឆ្នាំ ព្រមទាំងអាចប្រជុំវិសាមញ្ញតាមគំនិតផ្តួចផ្តើមរបស់ប្រធាន **ក្រុមប្រឹក្សាមូលនិធិ ស.អ.** ឬតាមការស្នើសុំពីសមាជិក **ក្រុមប្រឹក្សាមូលនិធិ ស.អ.** ចំនួន ២/៣ (ពីរភាគបី)។

ក្រុមប្រឹក្សាមូលនិធិ ស.អ. ត្រូវដំណើរការពិភាក្សាលើរបៀបវារៈដែលបានគ្រោង។ របៀបវារៈ ត្រូវបានជូនដំណឹងជាមុនយ៉ាងតិច ០៥ (ប្រាំ) ថ្ងៃ នៃថ្ងៃធ្វើការដល់គ្រប់សមាជិក **ក្រុមប្រឹក្សាមូលនិធិ ស.អ.**។

ក្រុមប្រឹក្សាមូលនិធិ ស.អ. អាចអញ្ជើញភាគីពាក់ព័ន្ធចូលរួមក្នុងកិច្ចប្រជុំតាមការចាំបាច់។

មាត្រា ១០ ..

ក្រុមប្រឹក្សាមូលនិធិ ស.អ. អាចដំណើរការប្រជុំបាន លុះត្រាតែមានសមាជិកលើសពី ៥០% (ហាសិបភាគរយ) ចូលរួម។ សមាជិក **ក្រុមប្រឹក្សាមូលនិធិ ស.អ.** ដែលអវត្តមាន ពុំអាចចាត់តំណាងជំនួសបានឡើយ។

កិច្ចប្រជុំរបស់ **ក្រុមប្រឹក្សាមូលនិធិ ស.អ.** ត្រូវធ្វើឡើងក្រោមអធិបតីភាពរបស់ប្រធានឬប្រធានស្តីទីរបស់ **ក្រុមប្រឹក្សាមូលនិធិ ស.អ.**។ ក្នុងករណីដែលប្រធានអវត្តមាន អនុប្រធានទី១នៃ **ក្រុមប្រឹក្សាមូលនិធិ ស.អ.** ត្រូវបំពេញតួនាទីជាប្រធានស្តីទី។

សមាជិកអង្គប្រជុំទាំងអស់ដែលចូលរួមប្រជុំ **ក្រុមប្រឹក្សាមូលនិធិ ស.អ.** ត្រូវចុះហត្ថលេខាលើបញ្ជីវត្តមាន។

មាត្រា ១១ ..

សេចក្តីសម្រេចរបស់ **ក្រុមប្រឹក្សាមូលនិធិ ស.អ.** ត្រូវអនុម័តតាមមតិភាគច្រើននៃសមាជិកវត្តមាន។ ក្នុងករណីមានសំឡេងស្មើគ្នា សំឡេងប្រធាននៃអង្គប្រជុំមានឧត្តមានភាព។

សេចក្តីសម្រេចរបស់ **ក្រុមប្រឹក្សាមូលនិធិ ស.អ.** ត្រូវធ្វើឡើងជាលាយលក្ខណ៍អក្សរ និងត្រូវរក្សាទុកនៅលេខាធិការដ្ឋាននៃ **ក្រុមប្រឹក្សាមូលនិធិ ស.អ.** ដោយមានចុះហត្ថលេខារបស់ប្រធានអង្គប្រជុំ។

កិច្ចប្រជុំ **ក្រុមប្រឹក្សាមូលនិធិ ស.អ.** ត្រូវកត់ត្រាក្នុងកំណត់ហេតុ។ កំណត់ហេតុ ត្រូវឆ្លុះបញ្ចាំងពីភាពពិតនៃការពិភាក្សារបស់អង្គប្រជុំ។ លេខាធិការដ្ឋាននៃអង្គប្រជុំ **ក្រុមប្រឹក្សាមូលនិធិ ស.អ.** ត្រូវរៀបចំនិងផ្ញើសេចក្តីព្រាងកំណត់ហេតុជូនសមាជិក **ក្រុមប្រឹក្សាមូលនិធិ ស.អ.** ក្នុងរយៈពេល ០៥ (ប្រាំ) ថ្ងៃ នៃថ្ងៃធ្វើការបន្ទាប់ពីកាលបរិច្ឆេទនៃកិច្ចប្រជុំនីមួយៗ។ សមាជិក **ក្រុមប្រឹក្សាមូលនិធិ ស.អ.** មានរយៈពេល ០៥ (ប្រាំ) ថ្ងៃ នៃថ្ងៃធ្វើការគិតចាប់ពីកាលបរិច្ឆេទទទួលបានកំណត់ហេតុប្រជុំដើម្បីបញ្ជាក់ពីភាពត្រឹមត្រូវឬផ្តល់មតិកែសម្រួលលើកំណត់ហេតុ។ ក្នុងរយៈពេល ១២ (ដប់ពីរ) ថ្ងៃ នៃថ្ងៃធ្វើការគិតចាប់ពីកាលបរិច្ឆេទនៃកិច្ចប្រជុំ ប្រធាន **ក្រុមប្រឹក្សាមូលនិធិ ស.អ.** ចុះហត្ថលេខាលើកំណត់ហេតុដែលទទួលបានការកែតម្រូវ ឬការយល់ព្រមពីសមាជិក **ក្រុមប្រឹក្សាមូលនិធិ ស.អ.** ទាំងអស់ដែលមានវត្តមានក្នុងកិច្ចប្រជុំ។

ការផ្តល់លោកការ ប្រាក់បំណាច់ និងប្រាក់ឧបត្ថម្ភផ្សេងៗជូនប្រធាន អនុប្រធាន និងសមាជិក **ក្រុមប្រឹក្សាមូលនិធិ ស.អ.** ត្រូវសម្រេចជាគោលការណ៍ដោយរដ្ឋមន្ត្រី **ក.ប.ទ.** និងរដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ តាមសំណើរបស់ **ក្រុមប្រឹក្សាមូលនិធិ ស.អ.**។

ផ្នែកទី ៣

លេខាធិការដ្ឋាននៃក្រុមប្រឹក្សាភិបាលមូលនិធិនៃការកសាងសមត្ថភាព និងការស្រាវជ្រាវ និងការអភិវឌ្ឍន៍វិស័យទូរគមនាគមន៍ និងបច្ចេកវិទ្យាគមនាគមន៍និងព័ត៌មាន

មាត្រា ១២ ..

ត្រូវបង្កើតលេខាធិការដ្ឋាននៃ **ក្រុមប្រឹក្សាមូលនិធិ ស.អ.** ជាសេនាធិការ **ក្រុមប្រឹក្សាមូលនិធិ ស.អ.**។ លេខាធិការដ្ឋាននៃ **ក្រុមប្រឹក្សាមូលនិធិ ស.អ.** ត្រូវដឹកនាំដោយសមាជិកអចិន្ត្រៃយ៍នៃ **ក្រុមប្រឹក្សាមូលនិធិ ស.អ.** និងអមដោយអនុប្រធានមួយចំនួនជាជំនួយការ។

មាត្រា ១៣ .-

លេខាធិការដ្ឋាននៃ **ក្រុមប្រឹក្សាមូលនិធិ ស.អ.** មានតួនាទីនិងភារកិច្ចដូចខាងក្រោម៖

- ពិនិត្យ សិក្សា ស្រាវជ្រាវ និងវិភាគលើស្ថានភាពនៃការអភិវឌ្ឍវិស័យទូរគមនាគមន៍ និងបច្ចេកវិទ្យា គមនាគមន៍និងព័ត៌មាន ដើម្បីរៀបចំសមិទ្ធិលទ្ធភាពខាងផ្នែកបច្ចេកទេសនិងហិរញ្ញវត្ថុនៃផែនការ កសាងសមត្ថភាព និងការស្រាវជ្រាវនិងការអភិវឌ្ឍ
- រៀបចំផែនការកសាងសមត្ថភាព និងការស្រាវជ្រាវនិងការអភិវឌ្ឍជូន **ក្រុមប្រឹក្សាមូលនិធិ ស.អ.** ដើម្បីពិនិត្យនិងសម្រេច
- រៀបចំផែនការយុទ្ធសាស្ត្រនិងផែនការសកម្មភាពនៃការកសាងសមត្ថភាព និងការស្រាវជ្រាវនិងការ អភិវឌ្ឍ និងនវានុវត្តន៍ជូន **ក្រុមប្រឹក្សាមូលនិធិ ស.អ.** ដើម្បីពិនិត្យនិងសម្រេច
- រៀបចំផែនការនិងយន្តការអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ ក្នុងរយៈពេលខ្លី មធ្យម និងរយៈពេលវែងជូន **ក្រុមប្រឹក្សាមូលនិធិ ស.អ.** ដើម្បីពិនិត្យនិងសម្រេច
- រៀបចំនិងសម្របសម្រួលការតាមដាន ការត្រួតពិនិត្យ និងការវាយតម្លៃលើការអនុវត្តផែនការកសាង សមត្ថភាព និងការស្រាវជ្រាវនិងការអភិវឌ្ឍជូន **ក្រុមប្រឹក្សាមូលនិធិ ស.អ.** ដើម្បីពិនិត្យនិង សម្រេច
- តាមដាន ត្រួតពិនិត្យ និងវាយតម្លៃលើគម្រោងអនុវត្តការកសាងសមត្ថភាព និងការស្រាវជ្រាវនិងការ អភិវឌ្ឍ និងនវានុវត្តន៍តាមការណែនាំរបស់ **ក្រុមប្រឹក្សាមូលនិធិ ស.អ.**
- លើកយោបល់អំពីការបន្ត ការផ្ទេរ ការផ្អាក និងការបញ្ឈប់គម្រោងអនុវត្តការកសាងសមត្ថភាព និង ការស្រាវជ្រាវនិងការអភិវឌ្ឍជូន **ក្រុមប្រឹក្សាមូលនិធិ ស.អ.** ដើម្បីពិនិត្យនិងសម្រេច
- រៀបចំសេចក្តីព្រាងថវិកាសម្រាប់អនុវត្តផែនការកសាងសមត្ថភាព និងការស្រាវជ្រាវនិងការអភិវឌ្ឍជូន **ក្រុមប្រឹក្សាមូលនិធិ ស.អ.** ដើម្បីពិនិត្យនិងសម្រេច
- រៀបចំសេចក្តីព្រាងថវិកាប្រចាំឆ្នាំរបស់ **ក្រុមប្រឹក្សាមូលនិធិ ស.អ.**
- ប្រមូលនិងផ្ទៀងផ្ទាត់ការបង់វិភាគទានរបស់ប្រតិបត្តិករទូរគមនាគមន៍ចូល **មូលនិធិ ស.អ.**
- ពិនិត្យ ផ្ទៀងផ្ទាត់ ទូទាត់ និងដាត់ទាត់ការប្រើប្រាស់មូលនិធិ **ស.អ.**
- រៀបចំរបាយការណ៍ហិរញ្ញវត្ថុនិងរបាយការណ៍សកម្មភាពប្រចាំឆ្នាំស្តីពីការអនុវត្តផែនការកសាង សមត្ថភាព និងការស្រាវជ្រាវនិងការអភិវឌ្ឍជូន **ក្រុមប្រឹក្សាមូលនិធិ ស.អ.** ដើម្បីពិនិត្យនិង សម្រេច
- តាមដានលំហូរធនធាននៃមូលនិធិ **ស.អ.** ដែលបានមកពីប្រភពផ្សេងៗទាំងក្នុងនិងក្រៅប្រទេស
- រៀបចំផែនការចំណូលនិងចំណាយជូន **ក្រុមប្រឹក្សាមូលនិធិ ស.អ.** ដើម្បីពិនិត្យនិងសម្រេច
- រាយការណ៍អំពីវឌ្ឍនភាពនៃការប្រើប្រាស់មូលនិធិ **ស.អ.** និងស្នើសុំ **ក្រុមប្រឹក្សាមូលនិធិ ស.អ.** ចាត់វិធានការនានាចំពោះនីតិបុគ្គលដែលទទួលបានមូលនិធិតែមិនអនុវត្តឬអនុវត្តមិនពេញលេញនូវ គម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍
- ផ្សព្វផ្សាយគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍
- រៀបចំ សម្របសម្រួល និងធ្វើកំណត់ហេតុរាល់កិច្ចប្រជុំពិភាក្សារបស់ **ក្រុមប្រឹក្សាមូលនិធិ ស.អ.**
- សម្របសម្រួលការងាររដ្ឋបាលទូទៅនិងគ្រប់គ្រងថវិកាមូលនិធិ **ស.អ.**
- គ្រប់គ្រងបុគ្គលិកនិងមន្ត្រីទទួលបន្ទុកសម្របសម្រួលការងាររដ្ឋបាលនិងគ្រប់គ្រង **មូលនិធិ ស.អ.**

- រាយការណ៍និងផ្តល់អនុសាសន៍ជូន **ក្រុមប្រឹក្សាមូលនិធិ ស.អ.** នូវរាល់បញ្ហាពាក់ព័ន្ធនឹងការគ្រប់គ្រងមូលនិធិ **ស.អ.** និង

- តួនាទីនិងភារកិច្ចផ្សេងទៀតដែល **ក្រុមប្រឹក្សាមូលនិធិ ស.អ.** ប្រគល់ជូន។

ការរៀបចំនិងការប្រព្រឹត្តទៅរបស់លេខាធិការដ្ឋាននៃ **ក្រុមប្រឹក្សាមូលនិធិ ស.អ.** ត្រូវកំណត់ដោយប្រកាសរបស់រដ្ឋមន្ត្រី **ក.ប.ទ.**។

មាត្រា ១៤ ..

បន្ទាប់ពីទទួលបានការអនុញ្ញាតពី **ក្រុមប្រឹក្សាមូលនិធិ ស.អ.** លេខាធិការដ្ឋាននៃ **ក្រុមប្រឹក្សាមូលនិធិ ស.អ.** អាចពិគ្រោះយោបល់ជាមួយប្រតិបត្តិករទូរគមនាគមន៍និងបុគ្គលពាក់ព័ន្ធ មុននឹងដាក់សេចក្តីព្រាងផែនការយុទ្ធសាស្ត្រ ផែនការសកម្មភាព និងគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនាំទៅក្រុមប្រឹក្សាមូលនិធិ **ស.អ.**។

មាត្រា ១៥ ..

ក្រុមប្រឹក្សាមូលនិធិ ស.អ. ត្រូវមានកញ្ចប់ថវិកាសម្រាប់ដំណើរការការងាររបស់ខ្លួន។ ថវិកានេះត្រូវដកចេញពី **មូលនិធិ ស.អ.** ប្រចាំឆ្នាំ យ៉ាងច្រើនចំនួន ១០% (ដប់ភាគរយ)។

ការផ្តល់លាភការ ប្រាក់បំណាច់ និងប្រាក់ឧបត្ថម្ភផ្សេងៗជូនមន្ត្រីដែលបម្រើការងារក្នុងលេខាធិការដ្ឋាននៃ **ក្រុមប្រឹក្សាមូលនិធិ ស.អ.** ត្រូវសម្រេចជាគោលការណ៍ដោយ **ក្រុមប្រឹក្សាមូលនិធិ ស.អ.** តាមសំណើរបស់ប្រធានលេខាធិការដ្ឋាន។

ជំពូកទី ៣

ការប្រមូលនិងការប្រើប្រាស់មូលនិធិនៃការកសាងសមត្ថភាព និងការស្រាវជ្រាវ និងការអភិវឌ្ឍលើវិស័យទូរគមនាគមន៍ និងបច្ចេកវិទ្យាទូរគមនាគមន៍និងព័ត៌មាន

មាត្រា ១៦ ..

ប្រភពធនធាននៃមូលនិធិ **ស.អ.** រួមមាន៖

- ការបង់វិភាគទានរៀងរាល់ឆ្នាំចំនួន ០១% (មួយភាគរយ) នៃចំណូលដុល ដោយប្រតិបត្តិករទូរគមនាគមន៍ ស្របតាមច្បាប់ស្តីពីទូរគមនាគមន៍
- ធនធានដែលរដ្ឋប្បក្រសួង ស្ថាប័ន ផ្តល់ឱ្យមូលនិធិ **ស.អ.** សម្រាប់គម្រោងរួមគ្នា
- ធនធានដែលបានមកពីដៃគូអភិវឌ្ឍន៍
- ហិរញ្ញប្បទានសហប្រតិបត្តិការបរទេស និងប្រភពផ្សេងទៀតសម្រាប់ចំណាយលើសេវារដ្ឋបាល និងសម្រាប់ការផ្គត់ផ្គង់សម្ភារៈបរិក្ខារនិងការឧបត្ថម្ភផ្សេងៗតាមការចាំបាច់ ក្នុងគោលដៅធានាប្រសិទ្ធភាពក្នុងការបំពេញមុខងារ និង
- ប្រភពផ្សេងទៀត។

ប្រភពធនធាននៃមូលនិធិ **ស.អ.** ត្រូវដាក់ចូលក្នុងគណនីប្រាក់បញ្ញើរបស់មូលនិធិ **ស.អ.** នៅវត្តភ្នំជាតិលើកលែងតែមានការកំណត់ផ្សេងដោយរដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

ប្រតិបត្តិករទូរគមនាគមន៍ត្រូវចាប់ផ្តើមបង់វិភាគទានចូលមូលនិធិ **ស.អ.** ចាប់ពីឆ្នាំ២០១៧ តទៅ។

មាត្រា ១៧ .-

ប្រតិបត្តិករទូរគមនាគមន៍ត្រូវផ្តល់របាយការណ៍ហិរញ្ញវត្ថុប្រចាំឆ្នាំដែលធ្វើសវនកម្មរួច មក **ក្រុមប្រឹក្សាមូលនិធិ ស.អ.** យ៉ាងយូរបំផុត ៩០ (កៅសិប) ថ្ងៃ ក្រោយការិយបរិច្ឆេទនីមួយៗ។

ប្រតិបត្តិករទូរគមនាគមន៍ត្រូវបង់វិភាគទានចំនួន ០១% (មួយភាគរយ) នៃចំណូលដុល ដោយផ្អែកលើរបាយការណ៍ហិរញ្ញវត្ថុប្រចាំឆ្នាំដែលធ្វើសវនកម្មរួច។ ចំនួនទឹកប្រាក់បង់វិភាគទាននេះ ត្រូវគណនាដោយផ្អែកលើរបាយការណ៍ហិរញ្ញវត្ថុប្រចាំឆ្នាំនៃឆ្នាំចាស់។ ប្រាក់លម្អៀងនៃការគណនាទឹកប្រាក់បង់វិភាគទាននៃឆ្នាំចាស់និងឆ្នាំដែលត្រូវបង់នឹងត្រូវធ្វើនិយ័តកម្ម បន្ទាប់ពីទទួលបានរបាយការណ៍ហិរញ្ញវត្ថុប្រចាំឆ្នាំដូចមានចែងក្នុងកថាខណ្ឌទី១។

ប្រតិបត្តិករទូរគមនាគមន៍ត្រូវបង់វិភាគទានផ្ទាល់ទៅក្នុងគណនីមូលនិធិ **ស.អ.** យ៉ាងយូរ ៣០ (សាមសិប) ថ្ងៃ បន្ទាប់ពីទទួលសេចក្តីសម្រេចរបស់ **ក្រុមប្រឹក្សាមូលនិធិ ស.អ.** អំពីចំនួនទឹកប្រាក់ដែលត្រូវបង់ចូលមូលនិធិ **ស.អ.**។

លក្ខខណ្ឌ បែបបទ និងនីតិវិធីនៃការបង់វិភាគទានមូលនិធិ **ស.អ.** ត្រូវកំណត់ដោយប្រកាសរួមរវាងរដ្ឋមន្ត្រី **ក.ប.ទ.** និងរដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

សំណល់ក្នុងឆ្នាំចាស់នៃមូលនិធិ **ស.អ.** ត្រូវយោងទៅប្រើប្រាស់ជាមួយមូលនិធិ **ស.អ.** ឆ្នាំបន្ទាប់។

មាត្រា ១៨ .-

ប្រតិបត្តិករទូរគមនាគមន៍អាចស្នើសុំការទូទាត់ជាមុនរវាងវិភាគទានមូលនិធិ **ស.អ.** ជាមួយនឹងគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ ចំនួន ២០% (ម្ភៃភាគរយ) នៃចំនួនវិភាគទានដែលត្រូវបង់ចូល មូលនិធិ **ស.អ.** ចំពោះគម្រោងជាអាទិ៍៖

- ការផ្តល់អាហារូបករណ៍ដល់សិស្ស និស្សិតផ្នែកទូរគមនាគមន៍ និងបច្ចេកវិទ្យាគមនាគមន៍និងព័ត៌មាន
- ការបង្កើតព្រឹត្តិការណ៍និងកម្មវិធីផ្សេងៗក្នុងគោលបំណងអភិវឌ្ឍធនធានមនុស្ស និងការធ្វើឱ្យកាន់តែប្រសើរឡើងនូវការស្រាវជ្រាវនិងការអភិវឌ្ឍ និងនវានុវត្តន៍លើវិស័យទូរគមនាគមន៍ និងបច្ចេកវិទ្យាគមនាគមន៍និងព័ត៌មាន
- ការបង្កើតកម្មវិធីប្រកួតប្រជែងអំពីទំនើបកម្មនៃបច្ចេកវិទ្យា និងភាពជាសហគ្រិនឆ្នើមលើវិស័យទូរគមនាគមន៍ និងបច្ចេកវិទ្យាគមនាគមន៍និងព័ត៌មាន។

ដើម្បីអាចស្នើសុំទូទាត់គម្រោងអនុវត្តដូចមានកំណត់ក្នុងកថាខណ្ឌទី១ ខាងលើ ប្រតិបត្តិករទូរគមនាគមន៍ត្រូវគោរពតាមលក្ខខណ្ឌដូចខាងក្រោម៖

- ត្រូវដាក់ពាក្យស្នើសុំជាមុនទៅ **ក្រុមប្រឹក្សាមូលនិធិ ស.អ.** យ៉ាងយូរត្រឹមត្រឹមាសទីមួយនៃឆ្នាំនីមួយៗ
- ត្រូវភ្ជាប់នូវរបាយការណ៍លម្អិតនៃគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍
- ត្រូវគោរពតាមផែនការសកម្មភាពនៃការកសាងសមត្ថភាព និងការស្រាវជ្រាវនិងការអភិវឌ្ឍ
- ត្រូវអនុវត្តកាតព្វកិច្ចទាំងឡាយដូចមានកំណត់ក្នុងមាត្រា២៤ នៃអនុក្រឹត្យនេះ
- តាមការកំណត់ផ្សេងទៀតដោយ **ក្រុមប្រឹក្សាមូលនិធិ ស.អ.**។

មាត្រា ១៩ .-

ក្រុមប្រឹក្សាមូលនិធិ ស.អ. មានសិទ្ធិអនុម័តការទូទាត់រវាងវិភាគទានមូលនិធិ **ស.អ.** ប្រចាំឆ្នាំនិងគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍។

លក្ខខណ្ឌ បែបបទ និងនីតិវិធីនៃការទូទាត់រវាងវិភាគទានមូលនិធិ ស.អ. ជាមួយនឹងគម្រោងអនុវត្តការកសាង សមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ត្រូវកំណត់បន្ថែមដោយ **ក្រុមប្រឹក្សាមូលនិធិ ស.អ.**។

មាត្រា ២០ .-

វិទ្យាស្ថានជាតិប្រៃសណីយ៍ ទូរគមនាគមន៍ បច្ចេកវិទ្យាគមនាគមន៍ និងព័ត៌មាន ជាសេនាធិការក្នុងការអនុវត្ត គម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ ។

មាត្រា ២១ .-

កម្មវត្ថុនៃការប្រើប្រាស់មូលនិធិ ស.អ. មានជាអាទិ៍ ដូចខាងក្រោម៖

- ការកសាងហេដ្ឋារចនាសម្ព័ន្ធ មជ្ឈមណ្ឌលនវានុវត្តន៍ មន្ទីរពិសោធន៍ ឬបន្ទប់ពិសោធន៍បម្រើឱ្យការអប់រំ ការបណ្តុះបណ្តាល ការស្រាវជ្រាវ និងការអភិវឌ្ឍ និងនវានុវត្តន៍លើវិស័យទូរគមនាគមន៍ និងបច្ចេកវិទ្យា គមនាគមន៍និងព័ត៌មាន
- ការអប់រំនិងការបណ្តុះបណ្តាលលើជំនាញទូរគមនាគមន៍ និងបច្ចេកវិទ្យាគមនាគមន៍និងព័ត៌មាន
- ការសិក្សាស្រាវជ្រាវ ការអភិវឌ្ឍ និងនវានុវត្តន៍លើវិស័យទូរគមនាគមន៍ និងបច្ចេកវិទ្យាគមនាគមន៍និង ព័ត៌មាន
- ការគាំទ្រដល់ការបង្កើតអាជីវកម្មនិងសេវាកម្មថ្មីៗលើវិស័យទូរគមនាគមន៍ និងបច្ចេកវិទ្យាគមនាគមន៍ និងព័ត៌មាន
- ការផ្តល់អាហារូបករណ៍ដល់សិស្ស និស្សិតផ្នែកទូរគមនាគមន៍ និងបច្ចេកវិទ្យាគមនាគមន៍និង ព័ត៌មាន
- ការបង្កើតព្រឹត្តិការណ៍និងកម្មវិធីផ្សេងៗក្នុងគោលបំណងអភិវឌ្ឍធនធានមនុស្ស និងការធ្វើឱ្យកាន់តែ ប្រសើរឡើងនូវការស្រាវជ្រាវនិងការអភិវឌ្ឍ និងនវានុវត្តន៍លើវិស័យទូរគមនាគមន៍ និងបច្ចេកវិទ្យា គមនាគមន៍និងព័ត៌មាន
- ការបង្កើតកម្មវិធីប្រកួតប្រជែងទំនើបកម្មនៃបច្ចេកវិទ្យានិងភាពជាសហគ្រិនឆ្នើមលើវិស័យទូរគមនាគមន៍ និងបច្ចេកវិទ្យាគមនាគមន៍និងព័ត៌មាន
- ចំណាយរដ្ឋបាល និង
- កម្មវត្ថុផ្សេងទៀតដែលអនុម័តដោយ **ក្រុមប្រឹក្សាមូលនិធិ ស.អ.**។

មាត្រា ២២ .-

រាល់ចំណាយចំពោះធនធានមនុស្សនិងសម្ភារៈសម្រាប់ដំណើរការ និងការបំពេញភារកិច្ចរបស់ **ក្រុមប្រឹក្សា មូលនិធិ ស.អ.** និងលេខាធិការដ្ឋាននៃ **ក្រុមប្រឹក្សាមូលនិធិ ស.អ.** គឺជាចំណាយរដ្ឋបាល ដែលមានជាអាទិ៍៖

- ប្រាក់សម្រាប់ដំណើរការនិងបំពេញភារកិច្ចរបស់ **ក្រុមប្រឹក្សាមូលនិធិ ស.អ.** និងលេខាធិការដ្ឋាននៃ **ក្រុមប្រឹក្សាមូលនិធិ ស.អ.**
- ប្រាក់ឧបត្ថម្ភសម្រាប់សមាជិក **ក្រុមប្រឹក្សាមូលនិធិ ស.អ.**
- ប្រាក់ឧបត្ថម្ភសម្រាប់ប្រធាន អនុប្រធាន ទីប្រឹក្សាបច្ចេកទេស មន្ត្រីរាជការ និងបុគ្គលិកនៃលេខាធិការ- ដ្ឋាននៃ **ក្រុមប្រឹក្សាមូលនិធិ ស.អ.**
- ការទិញ ការជួល ការជួសជុល ឬការថែទាំគ្រឿងសង្ហារឹម សម្ភារៈការិយាល័យ មធ្យោបាយនិងសម្ភារៈ រដ្ឋបាល

- ការទិញ ការជួល ការជួសជុល ឬការថែទាំយានជំនិះ
- ចំណាយចំពោះប្រេងឥន្ធនៈ ប្រេងអីល និង
- ចំណាយជាក់ស្តែងផ្សេងៗទៀតតាមការកំណត់របស់ **ក្រុមប្រឹក្សាមូលនិធិ ស.អ.**។

ជំពូកទី៤

លក្ខខណ្ឌនីតិវិធីនៃការផ្តល់មូលនិធិ និងការទូទាត់រោងវិភាគទានមូលនិធិជាមួយនឹង គម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍

មាត្រា២៣ .-

បុគ្គលដែលមានសិទ្ធិស្នើសុំមូលនិធិ **ស.អ.** ឬស្នើសុំការទូទាត់រោងវិភាគទានមូលនិធិ **ស.អ.** ជាមួយនឹងគម្រោង អនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ មានដូចខាងក្រោម៖

- គ្រឹះស្ថានសាធារណៈដែលផ្តល់ការអប់រំ ការបណ្តុះបណ្តាល ការស្រាវជ្រាវនិងការអភិវឌ្ឍ និងនវានុវត្តន៍ លើវិស័យទូរគមនាគមន៍ និងបច្ចេកវិទ្យាគមនាគមន៍និងព័ត៌មាន។
- ប្រតិបត្តិការទូរគមនាគមន៍ដែលបានបំពេញប្រតិបត្តិការដូចមានចែងក្នុងមាត្រា១៧ នៃច្បាប់ស្តីពី ទូរគមនាគមន៍ ដែលបានអនុវត្តកាតព្វកិច្ចស្របតាមច្បាប់និងបទប្បញ្ញត្តិជាធរមាន។
- បុគ្គលដែលមានគុណវុឌ្ឍិឆ្លើយតបទៅនឹងកម្មវត្ថុណាមួយដូចមានចែងក្នុងមាត្រា២១ នៃអនុក្រឹត្យ នេះ។

មាត្រា២៤ .-

ដើម្បីទទួលបានមូលនិធិ **ស.អ.** ឬការទូទាត់រោងវិភាគទានមូលនិធិ **ស.អ.** ជាមួយនឹងគម្រោងអនុវត្តការកសាង សមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ បុគ្គលស្នើសុំត្រូវបញ្ជាក់៖

- បានអនុវត្តកាតព្វកិច្ចបង់វិភាគទាន ដោយប្រតិបត្តិការទូរគមនាគមន៍ចូលមូលនិធិ **ស.អ.** ត្រឹមត្រូវតាម បទប្បញ្ញត្តិនៃអនុក្រឹត្យនេះ និងបទប្បញ្ញត្តិផ្សេងទៀត
- ពុំមានជាប់បំណុលដោយខកខានបង់វិភាគទានចូលមូលនិធិ **ស.អ.**
- មានសក្តានុពលកាតព្វកិច្ចបច្ចេកទេស ហិរញ្ញវត្ថុ និងមានឆន្ទៈក្នុងការសម្រេចនូវគម្រោងអនុវត្ត ការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍
- ប្រសិនបើបុគ្គលស្នើសុំជាប្រតិបត្តិការទូរគមនាគមន៍៖ ត្រូវអនុវត្តរួមគ្នាជាមួយនឹងគ្រឹះស្ថានសាធារណៈ ដែលផ្តល់ការអប់រំ ការបណ្តុះបណ្តាល ការស្រាវជ្រាវនិងការអភិវឌ្ឍ និងនវានុវត្តន៍លើវិស័យ ទូរគមនាគមន៍ និងបច្ចេកវិទ្យាគមនាគមន៍និងព័ត៌មាន យ៉ាងហោចណាស់ចំនួនមួយ
- ចំពោះបុគ្គលស្នើសុំមូលនិធិ **ស.អ.** ៖ ត្រូវផ្តល់នូវគម្រោងបច្ចេកទេសនិងហិរញ្ញវត្ថុលម្អិតនិងគោរព តាមលក្ខខណ្ឌនីតិវិធីដែលកំណត់ដោយ **ក្រុមប្រឹក្សាមូលនិធិ ស.អ.**
- ចំពោះបុគ្គលស្នើសុំទូទាត់រោងវិភាគទានមូលនិធិ **ស.អ.** ជាមួយនឹងគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍៖ ត្រូវភ្ជាប់គម្រោងបច្ចេកទេសនិងហិរញ្ញវត្ថុនៃការកសាង សមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ ដែលឆ្លើយតបយ៉ាងជាក់ស្តែងទៅនឹង ផែនការអាទិភាពប្រចាំឆ្នាំនៃគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និង នវានុវត្តន៍ ដែលត្រូវបានធ្វើសវនកម្មរួច។

មាត្រា ២៥ ..

គម្រោងអនុវត្តការកសាងសមត្ថភាព ការស្រាវជ្រាវនិងការអភិវឌ្ឍ និងនវានុវត្តន៍ត្រូវបានផ្តល់តាមករណីដូចខាងក្រោម៖

ក- ករណីសំណើសុំគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ តាមរយៈការផ្សព្វផ្សាយជាសាធារណៈ ៖

- លេខាធិការដ្ឋាននៃ **ក្រុមប្រឹក្សាមូលនិធិ ស.អ.** ត្រូវប្រកាសរកបុគ្គលអនុវត្តគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ តាមរយៈការផ្សព្វផ្សាយជាសាធារណៈ
- **ក្រុមប្រឹក្សាមូលនិធិ ស.អ.** អាចជ្រើសរើសយកវិធីដាក់ឱ្យដេញថ្លៃគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ ឬជ្រើសរើសយកបុគ្គលអនុវត្តគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ ស្របតាមការកំណត់ក្នុងអនុក្រឹត្យនេះ និងបទប្បញ្ញត្តិពាក់ព័ន្ធផ្សេងទៀត
- បុគ្គលស្នើសុំគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ ត្រូវផ្តល់នូវគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ ផ្នែកបច្ចេកទេសនិងហិរញ្ញវត្ថុលម្អិត និងគោរពតាមលក្ខខណ្ឌនិងនីតិវិធីដែលកំណត់ដោយ **ក្រុមប្រឹក្សាមូលនិធិ ស.អ.**
- **ក្រុមប្រឹក្សាមូលនិធិ ស.អ.** ត្រូវសម្រេចផ្តល់គម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ ដល់បុគ្គលដែលបានស្នើសុំគម្រោងនេះ បន្ទាប់ពីបានពិនិត្យនិងវាយតម្លៃលើសំណុំឯកសារតាមលក្ខខណ្ឌនិងនីតិវិធីជាធរមាន
- សេចក្តីសម្រេចរបស់ **ក្រុមប្រឹក្សាមូលនិធិ ស.អ.** អាចត្រូវបានតវ៉ាទៅតុលាការមានសមត្ថកិច្ចដោយបុគ្គលស្នើសុំគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ ក្នុងរយៈពេល ៣០ (សាមសិប) ថ្ងៃគិតចាប់ពីថ្ងៃចេញសេចក្តីសម្រេច។ សេចក្តីសម្រេចរបស់ **ក្រុមប្រឹក្សាមូលនិធិ ស.អ.** ត្រូវបិទផ្លូវតវ៉ា ក្នុងករណីដែលបុគ្គលស្នើសុំគម្រោងអនុវត្តមិនបានតវ៉ាក្នុងរយៈពេលកំណត់នេះ។

ខ- ករណីស្នើសុំទូទាត់រវាងវិភាគទានមូលនិធិ **ស.អ.** ជាមួយនឹងគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍៖

- នីតិវិធីដែលមានចែងក្នុងចំណុច (ក) ខាងលើត្រូវយកមកអនុវត្តដូចគ្នា
- **ក្រុមប្រឹក្សាមូលនិធិ ស.អ.** មានសិទ្ធិសម្រេចដាក់ឱ្យដេញថ្លៃក្នុងករណីដែលមានសំណើច្រើនលើការទូទាត់រវាងវិភាគទានមូលនិធិ **ស.អ.** ជាមួយនឹងគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ដូចគ្នា។

រាល់គម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ ដែលត្រូវបានអនុម័តយល់ព្រមដោយ **ក្រុមប្រឹក្សាមូលនិធិ ស.អ.** ត្រូវផ្សព្វផ្សាយជាសាធារណៈ។

មាត្រា ២៦ ..

ការផ្តល់ថវិកាដល់បុគ្គលអនុវត្តគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ ត្រូវធ្វើឡើងតាមរយៈការផ្ទេររវាងគណនីធនាគារ និងតាមដំណាក់កាល ស្របតាមការសម្រេចនៃការអនុវត្ត

គម្រោងដោយភ្ជាប់មកជាមួយនូវរបាយការណ៍លម្អិតនៃការសម្រេចគម្រោង។ នីតិវិធីនៃការផ្តល់ថវិកានេះអាចត្រូវបាន
កំណត់បន្ថែមដោយសេចក្តីសម្រេចរបស់ **ក្រុមប្រឹក្សាមូលនិធិ ស.អ.**។

ជំពូកទី៥

ការត្រួតពិនិត្យ ការតាមដាន និងការវាយតម្លៃ

ការប្រើប្រាស់មូលនិធិនៃការកសាងសមត្ថភាព និងការស្រាវជ្រាវនិងការអភិវឌ្ឍ

លើវិស័យទូរគមនាគមន៍ និងបច្ចេកវិទ្យាទូរគមនាគមន៍និងព័ត៌មាន

មាត្រា២៧ ..

បុគ្គលទទួលបានគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ ត្រូវរៀបចំ
របាយការណ៍ស្តីពីវឌ្ឍនភាពនៃការអនុវត្តគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និង
នវានុវត្តន៍ តាមការស្នើសុំរបស់លេខាធិការដ្ឋាននៃ **ក្រុមប្រឹក្សាមូលនិធិ ស.អ.**។

បុគ្គលទទួលបានគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ ត្រូវបង្កាត់
ងាយស្រួលនិងសហការជាមួយ **ក្រុមប្រឹក្សាមូលនិធិ ស.អ.** ឬលេខាធិការដ្ឋាននៃ **ក្រុមប្រឹក្សាមូលនិធិ ស.អ.**
ក្នុងការចុះត្រួតពិនិត្យនិងតាមដានការអនុវត្តគម្រោងរបស់បុគ្គលទទួលបានគម្រោងអនុវត្តការកសាងសមត្ថភាព និងការ
ស្រាវជ្រាវនិងការអភិវឌ្ឍ និងនវានុវត្តន៍ និងត្រូវឆ្លើយតបទៅនឹងបញ្ហាផ្សេងទៀតដែលពាក់ព័ន្ធទៅនឹងគម្រោង។

ក្នុងករណីដែលគម្រោងណាមួយមិនដំណើរការ ឬដំណើរការពុំស្របតាមផែនការសកម្មភាព លេខាធិការដ្ឋាននៃ
ក្រុមប្រឹក្សាមូលនិធិ ស.អ. ត្រូវធ្វើរបាយការណ៍ជូន **ក្រុមប្រឹក្សាមូលនិធិ ស.អ.** ព្រមទាំងស្នើសុំចាត់វិធានការបន្ទាន់
ដើម្បីផ្អាកឬបញ្ឈប់ការអនុវត្តគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍។

មាត្រា២៨ ..

លេខាធិការដ្ឋាននៃ **ក្រុមប្រឹក្សាមូលនិធិ ស.អ.** ត្រូវរៀបចំរបាយការណ៍ហិរញ្ញវត្ថុនិងរបាយការណ៍ស្តីពី
វឌ្ឍនភាពនៃការអនុវត្តមូលនិធិ **ស.អ.** ដាក់ជូនទៅ **ក្រុមប្រឹក្សាមូលនិធិ ស.អ.** ដើម្បីពិនិត្យនិងសម្រេច។

ជំពូកទី៦

ទោសប្បញ្ញត្តិ

មាត្រា២៩ ..

ក្នុងករណីពិនិត្យឃើញថា ប្រតិបត្តិករទូរគមនាគមន៍ ឬបុគ្គលដែលទទួលបានមូលនិធិ **ស.អ.** ដើម្បីអនុវត្ត
គម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ មិនអនុវត្តតាមកាតព្វកិច្ចណា
មួយដូចមានកំណត់ក្នុងអនុក្រឹត្យនេះ ឬបទប្បញ្ញត្តិពាក់ព័ន្ធផ្សេងទៀត **ក្រុមប្រឹក្សាមូលនិធិ ស.អ.** អាចស្នើសុំទៅ
ក.ប.ទ. ដើម្បីចាត់វិធានការ ជាអាទិ៍ ដូចខាងក្រោម៖

- ក- ដឹកនាំកែតម្រូវប្រតិបត្តិករទូរគមនាគមន៍ ឬបុគ្គលដែលទទួលបានមូលនិធិ **ស.អ.** ដើម្បីអនុវត្តគម្រោង
អនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ឱ្យអនុវត្តតាមលក្ខខណ្ឌ
ឬលក្ខខណ្ឌបន្ថែម
- ខ- បង្កកការនាំចេញឬការនាំចូលគ្រឿងសម្ភារៈបរិក្ខារទូរគមនាគមន៍

- គ- បង្កកគណនីរបស់ប្រតិបត្តិករទូរគមនាគមន៍ ឬបុគ្គលដែលទទួលបានមូលនិធិ **ស.អ.** ដើម្បីអនុវត្តគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍
- ឃ- ដាក់កំហិតលើអាជ្ញាបណ្ណ
- ង- ព្យួរអាជ្ញាបណ្ណ
- ច- ព្យួរបណ្តោះអាសន្ន ឬបញ្ឈប់ការងាររបស់អគ្គនាយក នាយកប្រតិបត្តិ សមាជិកគណៈគ្រប់គ្រង ឬបុគ្គលិកជាន់ខ្ពស់របស់ប្រតិបត្តិករទូរគមនាគមន៍ ឬបុគ្គលដែលទទួលបានមូលនិធិ **ស.អ.** ដើម្បីអនុវត្តគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍
- ឆ- ជ្រើសរើសនិងផ្តល់អំណាចដល់បុគ្គលដែលមានសមត្ថកិច្ចសមស្រប ដើម្បីពិនិត្យមើលសកម្មភាពអាជីវកម្ម ឬសកម្មភាពពាក់ព័ន្ធផ្សេងទៀតរបស់ប្រតិបត្តិករទូរគមនាគមន៍ ឬបុគ្គលដែលទទួលបានមូលនិធិ **ស.អ.** ដើម្បីអនុវត្តគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍
- ជ- ដាក់កំហិត ឬបញ្ឈប់សកម្មភាពជាក់លាក់ ឬទូទៅរបស់ប្រតិបត្តិករទូរគមនាគមន៍ ឬបុគ្គលដែលទទួលបានមូលនិធិ **ស.អ.** ដើម្បីអនុវត្តគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍
- ឈ- ចាត់វិធានការផ្សេងទៀតតាមការចាំបាច់ ស្របតាមការកំណត់ដោយច្បាប់ និងបទប្បញ្ញត្តិពាក់ព័ន្ធផ្សេងទៀត។

មាត្រា ៣០ ..

ដោយពុំទាន់គិតដល់ទណ្ឌកម្មព្រហ្មទណ្ឌ និងការទទួលខុសត្រូវផ្នែករដ្ឋប្បវេណីផ្សេងទៀត បុគ្គលដែលទទួលបានមូលនិធិ **ស.អ.** ដើម្បីអនុវត្តគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ ក្នុងស្ថានភាពមិនសមស្រប ឬ/និងធ្វើឱ្យបាត់បង់ដោយប្រការណាមួយតាមរយៈការលួចកិបកេង ក្លែងបន្លំ ប្រើប្រាស់មូលនិធិ **ស.អ.** ខុសគោលដៅ ឬអនុវត្តគម្រោងអនុវត្តការកសាងសមត្ថភាព និងការស្រាវជ្រាវនិងការអភិវឌ្ឍ និងនវានុវត្តន៍ មិនត្រឹមត្រូវ, **ក្រុមប្រឹក្សាមូលនិធិ ស.អ.** អាចស្នើសុំទៅ **ក.ប.ទ.** ដើម្បីចាត់វិធានការសមស្របដែលស្ថិតក្នុងសមត្ថកិច្ចរបស់ខ្លួន។

បុគ្គលដែលទទួលបានមូលនិធិ **ស.អ.** ដើម្បីអនុវត្តគម្រោងអនុវត្តការកសាងសមត្ថភាព ការស្រាវជ្រាវនិងការអភិវឌ្ឍ និងនវានុវត្តន៍ ដែលប្រើប្រាស់មូលនិធិ **ស.អ.** មិនសមស្រប ឬ/និងធ្វើឱ្យបាត់បង់ដោយប្រការណាមួយ ត្រូវសងមកវិញនូវចំនួនទឹកប្រាក់ដែលទទួលបានពី **ក្រុមប្រឹក្សាមូលនិធិ ស.អ.** ក្នុងរយៈពេលយ៉ាងយូរ ៣០ (សាមសិប) ថ្ងៃ បន្ទាប់ពីទទួលបានសេចក្តីសម្រេចរបស់ **ក្រុមប្រឹក្សាមូលនិធិ ស.អ.** ដោយភ្ជាប់នូវការប្រាក់ដែលកំណត់ដោយច្បាប់គិតចាប់ពីថ្ងៃប្រព្រឹត្តល្មើស។

ជំពូកទី៧
អនុប្បញ្ញត្តិ

មាត្រា ៣១ ..

ប្រតិបត្តិករទូរគមនាគមន៍ត្រូវបង់វិភាគទានសម្រាប់ឆ្នាំ២០១៧ ដោយផ្អែកលើចំណូលដុលប្រចាំឆ្នាំ២០១៦ មក **ក្រុមប្រឹក្សាមូលនិធិ ស.អ.**។

ក្រុមប្រឹក្សាមូលនិធិ ស.អ. ត្រូវកំណត់កាលបរិច្ឆេទនៃការបង់វិភាគទានសម្រាប់ឆ្នាំ២០១៧។

ជំពូកទី៨
អវសានប្បញ្ញត្តិ

មាត្រា៣២ ..

បទប្បញ្ញត្តិទាំងឡាយណា ដែលមានខ្លឹមសារផ្ទុយពីអនុក្រឹត្យនេះ ត្រូវបានទុកជានិរាករណ៍។

មាត្រា៣៣ ..

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ រដ្ឋមន្ត្រីក្រសួងប្រៃសណីយ៍និងទូរគមនាគមន៍ រដ្ឋមន្ត្រីគ្រប់ក្រសួង និងប្រធានគ្រប់ស្ថាប័នពាក់ព័ន្ធ ត្រូវទទួលបន្ទុកអនុវត្តអនុក្រឹត្យនេះ តាមភារកិច្ចរៀងៗខ្លួនចាប់ពីថ្ងៃចុះហត្ថលេខានេះតទៅ។

ធ្វើនៅរាជធានីភ្នំពេញ ថ្ងៃទី ២១ ខែ កក្កដា ឆ្នាំ២០១៧

នាយករដ្ឋមន្ត្រី

សម្តេចអគ្គមហាសេនាបតីតេជោ ហ៊ុន សែន


បានយកសេចក្តីគោរពជម្រាបជូន
សម្តេចអគ្គមហាសេនាបតីតេជោនាយករដ្ឋមន្ត្រី សូមហត្ថលេខា

នាយករដ្ឋមន្ត្រី
រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ



អូន ព័ន្ធមុនីរ័ត្ន

រដ្ឋមន្ត្រីក្រសួងប្រៃសណីយ៍និងទូរគមនាគមន៍



ត្រាំ អ៊ុចតិក

កន្លែងទទួល៖

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចអគ្គមហាសេនាបតីតេជោនាយករដ្ឋមន្ត្រី
- ខុទ្ទកាល័យសម្តេច ឯកឧត្តម លោកជំទាវ ឧបនាយករដ្ឋមន្ត្រី
- ដូចមាត្រា៣៣
- រាជកិច្ច
- ឯកសារ កាលប្បវត្តិ